

Is-Sehem tal-Banda fil-Festa Titulari ta' San Pietru u San Pawl fin-Nadur

Grazio A. Grech

Bhal kull festa ohra fil-gzejjer Maltin, fil-festa titulari fil-Parroċċa Kolleġġjata u Bażilika tan-Nadur, sa minn żminijiet l-aktar antiki, kienu jiehdu sehem fil-purċissjoni, xi elementi mużikali, fosthom iċ-ċimblu, it-tamborlin u anki l-fifra. Kienu wkoll jiehdu sehem xi daqqaqa tal-banda, kif ukoll il-banda, kemm fil-purċissjoni u kemm fil-festi esterni.

Mir-registri tal-eżitu tal-festa titulari, nafu li mill-1789 sal-1795 kien jiehu sehem wiehed biċ-ċimblu, *'per carreggio del cimbalò'*. Il-hlasijiet għal dan kienu jvarjaw minn 8 sa 10 tarì (irbiegħi) kull sena. Bejn l-1803 u l-1832 insibu li kien jiehu sehem wiehed bit-tamborlin, u tas-sehem tiegħu kien jithallas bejn 8 tarì u skut. Fis-sena 1833, 1834, 1835, insibu li fil-purċissjoni kienu jiehdu sehem daqqaqa kemm tat-tamborlin u kif ukoll tal-fifra, u l-hlas kien ta' ffit aktar minn 7 tarì u 8 tarì.

Fl-1838 niltaqgħu għall-ewwel darba ma' hlas marbut mas-sehem ta' 'banda' fil-purċissjoni, u tas-servizz li tat thallset is-somma ta' skut, *'per la banda per aver accompagnato la processione'*. Fis-sena 1839, 1840, 1847 u 1848, thallas skut kull sena lid-daqqaqa tal-banda, *'a suonatori della banda'*. Fis-sena 1854 thallset is-somma ta' tmien skuti u hames tarì għall-kompożizzjoni tal-banda, *'per componimento della banda'*, waqt li fis-sena 1863 u 1864, thallas il-kanonku Dun Ġorġ Mercieca tas-sehem tal-banda. Fl-1865, l-istess kanonku Mercieca, għall-kompożizzjoni tal-banda, *'...per*

componimento della banda', thallas 20 skut. Fl-1869, ċertu Kalcidon Balzan thallas is-somma ta' 25 skut għall-banda. Fl-1870 niltaqgħu li thallas għas-sehem tal-banda ċertu Calleja, u wara l-1873, niltaqgħu ma' Ġużeppi Balzan.

Fl-1880 kienu thallsu 45 skut għall-banda, waqt li fl-1881 kienet thallset is-somma ta' ffit aktar minn 67 skut għall-banda Maltija. Baned Maltin kienu wkoll hađu sehem fil-festi titulari tas-snin 1882 u 1883, u thallsu 85 skut u ffit aktar minn 47 skut rispettivament. Minn sorsi ohra, nafu li fil-festa titulari tas-snin 1884 u 1885, kienet hadet sehem il-banda ċittadina *Leone* u tas-servizzi li tat thallset is-somma ta' 36 skut kull sena. Mill-1886 sal-1889, hađu sehem baned Maltin, fosthom il-banda li illum iġġib l-isem ta' *Duke of Connaught's Own Band*, ta' Birkirkara, li f'dak iż-żmien kienet iġġib l-isem ta' *Filarmonica Alleanza*. Dan nafuh għax kienet thallset is-somma ta' 50 skut lis-Sur Kostantinu Fenech, li kien President u surmast suċċessur ta' Mro. Tumas Galea ta' din il-banda. Fil-festi tal-1887 u 1888, insibu lill-banda *San Ġorġ ta' Bormla*. Fl-1889 kienet ukoll banda Maltija li ppartecipat fil-festa titulari ta' San Pietru u San Pawl.

Mir-registru tal-eżitu nafu li mill-1890 sal-1900 is-sehem tal-banda ma naqasx fil-festa. Izda għalkemm nafu li kienet tiehu sehem banda, ma nafux liema kienet, għax ma hemmx indikat. Nafu, izda, li fl-1891 kienet hadet sehem il-banda tar-Riġment, u ntefget is-somma ta' £8 9s., waqt li fl-1899 nafu li kienet hadet sehem banda Maltija. Minn sorsi ohra nafu li fis-sena 1890 kienet il-banda, *Maria Mater Garatiae* ta' Haż-Żabbar, waqt li fl-1892 u fl-1893 kienet hadet sehem il-banda, *San Ġorġ ta' Bormla*. Kien ukoll matul dan id-diċennju li fin-Nadur twaqqfet l-għaqda mużikali *Calypso* fis-sena 1894, taht it-tmexxija ta' Mro. Francesco De Cesare. Izda, din il-banda Naduriża ma tantx kellha hajja twila.

Fl-ewwel għoxrin sena tas-seklu li għadda, insibu li l-aktar banda Maltija li hadet sehem fil-festa ta' San Pietru u San Pawl kienet il-banda *San Ġorġ ta' Bormla*. Fil-fatt insibuha tiehu sehem fis-snin 1906, 1908, 1909, 1911, 1912, 1914, 1915, 1916, 1917 u 1920. Fil-festa tal-1905 thallset is-somma ta' £9 tas-sehem tal-banda.

Musica—La banda cospicuaña S.

Giorgio suonerà oggi al-Nadur, Gozo, alle ore 8 p.m., il seguente programma :

1. March—La Fille de Mad. Augot—Lecoq
2. Overture—Banditen—Suppè
3. Grand Selection—Lucia—Donizetti
4. Valse—Studentina—Waldteufel
5. Atto 3zo.—Ernani—Verdi
6. Galop—Chambrè—Grech.

God save the Queen.

GABRIANO GRECH,

Direttore

Mill-ġurnal 'Risorgimento' tat-28 ta' Ġunju 1887.
Il-Programm Mużikali li l-Banda San Ġorġ ta' Bormla esegwiet fil-festa tal-Imnarja fin-Nadur tas-sena 1887.


Minn dettal imniżżel bil-lapes li hemm fuq ir-registru tal-eżitu, insibu li fis-sena 1907, Mikiel Teuma thallas £7 tas-sehem tal-banda *La Stella*. Jidher li f'dan id-dettal hemm xi haġa mhix flokha. Dan għaliex Mikiel Teuma kien bandist tal-banda *Leone*, u kif diġa' rajna, kien diġa' thallas tas-sehem tal-banda *Leone* xi snin qabel, mentri, fuq ir-registru qed jidher li qed jithallas għan-nom tal-banda *La Stella*. Ta' min isemmi li f'dik l-epoka, kienet il-banda *Leone* li kienet tiehu sehem fil-festa ta' San Koronatu ċelebrata fin-Nadur.

Intant, fl-1914, giet imżanzna statwa tad-dimostrazzjoni, xogħol l-istatwarju Malti Karmenu Mallia. Fis-sena 1919, kien inxtara mingħand is-Socjetà Filarmonika *Leone* il-palk tal-banda bi prezz ta' £15 10s, waqt li fl-1920 il-banda *San Ġorġ* ta' Bormla, kienet daqqet l-Innu ad unur il-Padruni tan-Nadur, '*A SS Pietro e Paolo*', kompożizzjoni mużikali tal-Kanonku Dun Anton Camilleri.

Fis-snin għoxrin u tletin, aktar baned bdew jieħdu sehem fil-festa titolari. Mill-1921 sal-1930, kull sena hadet sehem banda Maltija. Fost dawn

insibu li fis-sena 1922 hadet sehem il-banda, *Duke of Edinburgh* (illum *Banda San Lawrenz*) tal-Birgu, waqt li fis-snin 1924, 1925, u 1927, hadet sehem il-banda, *San Ġorġ* ta' Bormla. Fis-snin 1924 u 1925, hadet sehem ukoll il-banda *La Vittoria* tal-Mellieħa, waqt li fl-1926, 1928, u 1930, ipparteċipat ukoll il-banda *St Elena* ta' Birkirkara. Fl-1927, hadet sehem il-banda *San Ġiljan* ta' San Ġiljan u fis-sena 1929, insibu wkoll il-banda *Sacro Cour* tas-Sliema. Mill-baned Ghawdxin, insibu li fl-1922 hadet sehem il-banda *Leone*, u l-banda *La Stella* hadet sehem fis-snin 1928 u 1929. Ta' min jgħid li fis-sena 1929, jidher li kienet mistiedna l-banda *La Valette*, iżda l-pulizija ma tatx il-permess minhabba l-ordni pubblika, '*...ragione di ordine publico*'.

Fis-snin tletin nergħu niltaqgħu mas-sehem tal-banda *St Elena* ta' Birkirkara mill-1931 sal-1934, fl-1936 u fl-1939. Fl-1935 niltaqgħu mas-sehem tal-banda *San Ġorġ* ta' Hal Qormi, fl-1937 mal-banda *La Vittoria* tal-Mellieħa, waqt li fl-1938 niltaqgħu mas-sehem tal-banda *La Valette* tal-Belt Valletta. Minn fost il-baned Ghawdxin,



Is-sehem tal-Banda fl-imghoddi fil-Festa tal-Imnarja.

Il-Banda 'San Ġorġ' ta' Bormla qed tesegwixxi Programm Mużikali fi Pjazza San Pietru u San Pawl fil-festa tas-sena 1912.

niltaqgħu mas-sehem tal-banda *La Stella* mill-1931 sal-1935 u fl-1938. Fl-1938 u 1939 niltaqgħu wkoll mas-sehem tal-banda *San Ġużepp* ta' Ghajnsielem.

Matul is-snin erbghin, kienet il-banda *La Vittoria* tal-Mellieha li kienet l-aktar li tiġi mistiedna sabiex tipparteċipa fil-festa tan-Nadur minn fost il-baned Maltin. Fil-fatt, insibuha tiehu sehem fil-festi mill-1944 sal-1950. Żewġ baned ohra Maltin li hadu sehem matul dan id-diċennju huma; *St Elena* ta' Birkirkara fl-1945, u d-*Duke of Connaught* ta' Birkirkara fl-1946. Minn fost il-baned Ghawdxin insibu li l-banda *La Stella* hadet sehem mill-1944 sal-1950, waqt li l-banda *Leone* hadet sehem fl-1945 u mill-1947 sal-1950. Fis-sena 1947 niltaqgħu wkoll mas-sehem tal-banda *Victory* tax-Xaghra.

Matul is-snin hamsin inkomplu niltaqgħu mas-sehem tal-banda *La Vittoria* tal-Mellieha mill-1951 sal-1955. Fis-snin 1956 u 1957, kienet hadet sehem il-banda *San Mikiel* ta' Haż-Żabbar. Is-sehem tal-banda *La Stella* ta' Ghawdex kien mill-1951 sal-1958, waqt li dak tal-banda *Leone*, kien fis-sena 1953, u mill-1956 sal-1958. Is-sehem tal-banda *Victory* tax-Xaghra kien mill-1951 sal-1958, waqt li fl-1957 hadet sehem ukoll il-banda tal-*Boys Brigade*. Matul dan id-diċennju nsibu li fis-sena 1953 giet imżanzna statwa ġdida ta' San Pietru u San Pawl għad-dimostrazzjoni, xogħol il-Kav. Wistin Camilleri. F'din id-dimostrazzjoni kienet hadet sehem il-banda *Leone*.

Mill-1958 sal-1966, il-festi esterni ta' San Pietru u San Pawl ma sarux minhabba tilwim parrokkjali. Izda, wara li l-Kollegġjata tan-Nadur giet mghollija għal gieh ta' Bazilika, fis-sena 1967, saru festi kbar tal-okkażjoni. Mhux hekk biss, fis-sena 1967, inghata bidu għat-twaqqif ta' Soċjetà Filarmonika fin-Nadur li mbagħad giet inawgurata fil-festa tas-sena 1968, bl-isem ta' *Mnarja*. Intant, bejn l-1967 u l-1970, il-banda *San Ġużepp* tal-Hamrun, ipparteċipat fil-festa tas-snin 1968 u 1969, waqt li l-banda *La Vittoria* tal-Mellieha, ipparteċipat fis-sena 1967, u fl-1970 hadet sehem ukoll il-banda *San Mikiel* ta' Haż-Żabbar. Mal-banda *San Ġużepp* tal-Hamrun, fl-1968, kienu wkoll hadu sehem il-baned *San Ġorġ* (Qormi), *Duke of Connaught* (Birkirkara), il-*King's Own* u l-banda *La Valette*, it-tnejn tal-Belt Valletta.

Il-baned Ghawdxin; *Leone*, *Prekursur*, u *Victory*, hadu sehem mill-1967 sal-1970, waqt li l-banda *San Ġużepp* ta' Ghajnsielem, hadet sehem fl-1967 u 1968. Il-banda *Mnarja* tan-Nadur hadet sehem mill-1968 sal-1970.

Fis-sena 1971 kienet hadet sehem il-banda *Duke of Connaught*, waqt li fis-sentejn ta' wara kienet il-banda *San Piju X* ta' Hal-Lija li pparteċipat fil-festa titulari tan-Nadur. Mill-1974 sal-1980, ebda banda Maltija ma' hadet sehem f'din il-festa titulari. Il-baned Ghawdxin; *Mnarja*, *Victory* u *Prekursur*, hadu sehem mill-1971 sal-1980 waqt li l-banda *Leone*, mill-1971 sal-1979. Mill-1976 sal-1980 ipparteċipaw ukoll il-baned *San Ġużepp* ta' Ghajnsielem, u *La Stella* tal-Belt Victoria.

Mil-1981 sal-1987, is-sitt baned Ghawdxin ipparteċipaw fil-festa titulari tan-Nadur, izda mill-1988 sal-1990, kienu biss il-baned *Mnarja*, *Victory*, *Prekursur*, u *San Ġużepp* li pparteċipaw. Dan ġara minhabba l-fatt ta' ftehim li kien sar bejn dawn l-aħħar erba' baned minhabba diżgwid dwar il-bandisti li kien hemm maż-żewġ baned ċittadini tal-Belt Victoria, li wkoll irregolaw il-hidma tagħhom versu s-sehem tagħhom fil-festi tal-irhula. Dan wassal sabiex fil-festa tan-Nadur reġgħu bdew jingabu aktar baned Maltin. Veru li fl-1983 u fl-1987 kienu hadu sehem il-baned *Imperial* tal-Mellieha u *La Valette* rispettivament, izda, mill-1988 sal-1990, kienet hadet sehem il-banda *La Valette*, waqt li fl-1988 hadu sehem ukoll il-baned *King's Own* u *St Elena*. Fis-sena 1990, hadu sehem ukoll il-baned, *Żejtun taż-Żejtun* u *Maria Mater Gratiae* ta' Haż-Żabbar.

Matul l-aħħar diċennju tas-seklu għoxrin, diversi kienu l-baned Maltin li hadu sehem fil-festa tal-Patrni tan-Nadur. Il-banda *Żejtun* reġgħet hadet sehem fl-1991 u fl-1999, waqt li l-banda *Imperial*, hadet sehem mill-1993 sal-1998. Il-banda *St Elena*, hadet sehem fl-1991, 1993, 1994, 1995, 1996, kif ukoll fl-1998 u fl-2000. Il-banda *La Valette*, hadet sehem fl-1992 u fl-1996, waqt li l-baned, *San Ġużepp* u *San Gejtanu* tal-Hamrun, ipparteċipaw fis-snin 1993 u 1997 rispettivament. Mill-banda l-ohra, kienu biss il-baned Ghawdxin; *Mnarja*, *Victory*, *Prekursur* u *San Ġużepp* li hadu sehem mill-1991 sal-1998. Fis-sena 1999, billi l-kuntratti li kien hemm bejn il-baned kienu skadew, reġgħu bdew jipparteċipaw il-baned tal-Belt Victoria, *Leone* u *La Stella*, waqt li fis-sena 2000 bdiet tiehu sehem il-banda li twaqqfet fil-Qala għall-aħħar tas-seklu, *Ite ad Joseph*.

F'din il-kontribuzzjoni, tajt diversi dettallji dwar l-elementi muzikali u s-sehem tal-baned li matul il-medda tas-snin hadu sehem u pparteċipaw fil-purċissjoni u fil-festi esterni fir-rahal tan-Nadur. Festi li għal sekli shah ġew iċċelebrati b'rabta mas-Solennita` tal-Appostli San Pietru u San Pawl li l-poplu Naduri tant iħobb.

© Grazio A. Grech • 2013.



Il-Banda 'Sant Elena' ta' Birkirkara fuq il-palk tal-banda fil-festa tal-Imnarja fin-Nadur fis-sena 1926. Banda li bi tradizzjoni sa zminijietna ta' kull sena ghadha tkun mistiedna ghall-festa fin-Nadur.



Il-Banda 'Filarmonika La Valette' tal-Belt Valletta. Memorja mill-isbah tas-sehem ta' din il-banda fil-festi f'għieh San Pietru u San Pawl fin-Nadur fis-sena 1938.